




Fai 'e 'Eletā Gary E. Stevenson
'O e Kōlomu 'o e Kau 'Aposetolo 'e Toko Hongofulu Mā Uá

Ko e hā 'a e ngaahi kī 'o e lakanga fakataula'eikí?

Ko e ngaahi kī 'o e lakanga fakataula'eikí 'oku 'ikai ko ha ngaahi kī ia 'okú ke lava 'o ala ki ai pe puke-puke, 'o hangē ko e kī 'o e me'alelé. Ko e kī 'o e lakanga fakataula'eikí ko e mafai pe ngofua ia ke ngāue 'i he huafa 'o e Tamai Hēvaní. Na'e hanga 'e he ngaahi kī 'o e lakanga fakataula'eikí 'o tataki e founa hono faka'aonga'i 'o e lakanga fakataula'eikí 'i he māmani.



'Oku ma'u 'e Sīsū Kalaisi e ngaahi kī kotoa 'o e lakanga fakataula'eikí. 'I he taimi na'e toe fakafoki mai ai 'a e Siasí, na'á Ne foaki e ngaahi kī 'o e lakanga fakataula'eikí kia Siosefa Sāmita ke ne ngāue ko 'Ene palōfita. 'Oku ma'u 'e he Kau Palesitenisí 'Uluakí mo e Kōlomu 'o e Kau 'Aposetolo 'e Toko Hongofulu Mā Uá 'a e ngaahi kī ko 'ení he 'ahó ni.



'Oku tataki 'e he Kau Palesitenisí 'Uluakí mo e Kōlomu 'o e Kau 'Aposetolo 'e Toko Hongofulu Mā Uá 'a e founa 'oku faka'aonga'i ai e lakanga fakataula'eikí ke tāpuekina e fānau 'a e Tamai Hēvaní. 'Oku nau vahevahe atu, pe foaki, ha nī'ihí 'o e ngaahi kī 'o e lakanga fakataula'eikí ki he kau pīsopé mo e palesiteni fakakoló.



Koe'uhí 'oku 'i māmani 'a e ngaahi kī 'o e lakanga fakataula'eikí, 'e lava ke papitaiso mo hilifakinima kitautolu, ma'u ha tāpuaki 'o e lakanga fakataula'eikí he taimi 'oku tau puke aí, pea silā'i kitautolu 'i he tempalé.

Loka'i 'i Tu'a!

Na'e moko'ī 'a tu'a, pea na'e fa'aki mai e 'ea momokó ki he kou'ahē mo e ihu 'o e fāmilí Sitivenisoní. Hili ha 'aho fakafiefia 'o e sikií, ne nau a'a atu he sinoú ki he'enau kaá. Ne nau hanganaki atu ke hū ki he loto kaá 'o māfana 'i he hitá.

Ka 'i he taimi na'e ala hifo ai 'a 'Eletā Sitivenisoni ki hono kató, kuo pulia e kī ia! Na'á ne fakakaukau, "Ko fe'ia e kī?" Na'e tatali loto vēveveke 'a e tokotaha kotoa ke ne fakaava e kaá. Ka koe'uhí na'e 'ikai ke 'i ai e kī, ne loka'i ai kinautolu 'i tu'a! He 'ikai lava ke nau fakaava pe fakamo'ui e kaá. He 'ikai lava ke fakamo'ui e me'a fakamāfaná.

Ko e fuofua me'a pē na'e fai 'e 'Eletā Sitivenisoní, ko 'ene fai ha kī'i lotu. Na'á ne kole ki he Tamai Hēvaní ke tokoni ange ke ma'u e kī 'o e kaá. Hokó, na'á ne fakakaukau lahi ki he feitu'u 'e ala tō aí. Na'á ne manatu'i leva 'ene fo'i puna pongipongia he sikií. Na'á ne fakakaukau, "Mahalo 'oku tanumia e kī ai he sinoú."

Na'e toe foki ha nī'ihí 'o e fāmilí mo 'Eletā Sitivenisoni ki he 'āfaki ki 'olunga 'o e sikií 'o nau siki hifo mei ai ki lalo. 'I he'enau a'u ki he kongā ki lalo ne nau puna siki aí, kuo kamata ke tō e la'á ia. Ne nau fekumi holo ki he kī 'i he faka'au ke fakapo'uli angé. Na'a nau ofo he'enau ma'u e kī kimu'a pea fu'u fakapo'uli!

Na'e hanga 'e he lotú mo hono ma'u e kī 'o 'enau kaá 'o fakamanatu kia 'Eletā Sitivenisoni he 'ikai tuku 'e he Tamai Hēvaní ke tau tu'u tokotaha he momokó. 'Okú ne 'omi e ngaahi kī mo e mafai 'o e lakanga fakataula'eikí ki he kau taki 'o e Siasí ke tokoni 'i hono tataki kitautolu ke tau hao ki 'api kiate Iá. ■

NGAAHI TĀ FAKATĀTĀ E DAN BURR

